

Tíðindi til føroyingar uttanlanda stuðla av tí føroysku sjómanskirkjuni.

Airbus Helicopters: Ongantið hent áður

Fyritøkan, ið ger H225 Super Puma tyrlurnar, sigur við Bergens Tidende, at tey eru skelkað av syndarligu vanlukkuni fríggjadagin.

– Hetta er ein ræðulig vanlukka. Flogtrygd er okkara fyrsta raðfesting, og vit gera alt fyri at tryggja flogtrygdina. Annars hevði tað verið burturvið at gjørt tyrlur, sigur Alvaro Beteta Meredith, kunningarstjóri í Airbus Helicopters UK, við Aftenposten.

Hann sigur, at høvuðsrotorurin ongantið er loysnaður frá tyrlukroppinum á henda hátt áður.

– Vit eru skelkað. Hægsta raðfesting okkara er at finna út av, hvat ið var orsøkin til vanlukkuna, sigur hann við blaðið.

Sá rotorin detta av

Airbus Helicopters bíðar eftir svári frá kanningarbeiðnum. Inntil tá vilja tey ikki gita um, hvat ið kann vera orsøkin til vanlukkuna. Fyritøkan hevur sent ein tekniskan bólk til Noregs at hjálpa til við kanningarbeiðnum.

Eitt eygnavitni hevur greitt NRK frá, at hann sá, at lutir loysnaðu av tyrluni, og at rotorurin loysnaði frá tyrluni í heilum, áðrenn tyrlan datt niður á Turøy.

Kelda: nrk.no

Antares.fo

Fyribils bannað at flúgva ferðafólk við Super Puma

Airbus Helicopters hevur sett forboð fyri flutningi av ferðafólki við tyrlum av slagnum Super Puma, inntil orsøkin til tyrluvanlukkuna í Norra fríggjadagin er funnin.

Hetta kann kanska geva eitt sindur av fíggjarligari luft til tey reiðari, ið orsakað av lágu oljuprísunum, hava verið noydd at taka frálandsskip úr rakstri.

Meginparturin av tyrluvanlukkunum í Norðsjónum seinastu 16 árinu eru hendar í bretska partinum.

Ein kanning frá oktober 2012 av, hvar óhappini hendu landafrøðiliga í tíðarskeiðnum 1999-2009, vísti, at 11 av 12 vanlukkum hendu í bretska partinum av Norðsjónum.

Talið á flogtímum í bretska partinum í tíðarskeiðnum vóru færri enn flogtímarnir í norska partinum. Samanlagt doyðu 34 fólk í sambandi við tær 12 vanlukkurnar. Síðani hava fleiri vanlukkur verið aftrat, seinast fríggjadagin vestanfyrir Bergen, ið kravdi 13 mannalív.

Ein tyrluvanlukka 23. august 2013 vestanfyrir Hetland kravdi fýra mannalív. 14 av teimum 16 ferðafólkunum og tveir av manningini komu frá vanlukkuni við lívinum, meðan fýra fólk doyðu, øll bretar.

Tyrlan, ein Super Puma L2, var á veg frá Borgsten Dolphin oljaboripallinum til flogvøllin í Sumburgh, tá eftirlitstornið misti radiosambandið við tyrluna. Tyrlan datt niður tveir fjórðingar vestanfyrir flogvøllin, eftir at hon bráðliga misti orkuna.

Henda vanlukkan hevði við sær, at eftirspurningurin og leigugjöldini fyri frálandsskip hækkaðu munandi, tí tyrlur av slagnum EC225 Super Puma vórðu tiknar úr rakstri í eitt tíðarskeið. Super Puma'in er ein av mest nýttu tyrlunum til flutning av manningum til og frá olju- og gasspallum í Norðsjónum.

Kelda: maritimedanmark.dk

Antares.fo

Seks fyritøkur raktar av tyrluvanlukkuni

Statoil hevur almannakunngjørt nøvnini á teimum 13, ið lótu lív í tyrluvanlukkuni út fyri Bergen fríggjadagin, og nøvnini á teimum seks fyritøkunum, ið eru raktar av vanlukkuni.

Ein av teimum deyðu arbeidði fyri donsku fyritøkuna Welltec. Hini arbeiddu fyri Halliburton, Aker Solutions, Schlumberger, Karsten Moholt og Statoil.

Tveir av teimum deyðu vóru flogskiparar, ið arbeiddu fyri fyrirkoyrdum CHC Helicopters.

Tyrluvanlukkan er ein tann ringasta í søguni hjá norska oljuídnadnum.

Kelda: shippingwatch.dk
Antares.fo

Hagtøl kunnu vera góð - men fiskiskapurin er nógv betri

29.04.2016 - 11:00

Týsdagin skrivaði Hagstova Føroya á heimasíðu síni, at avreiðingarnar í fyrsta ársfjórðingi í ár hava verið á lágum støði.

“Javnan hava tíðindi um góðan fiskiskap hjá einstøkum bátum og skipum verið hesar fyrstu mánaðarnar av árinum. Tíverri síggjast ikki hesi góðu tíðindi aftur í samantaltu avreiðingunum,” skrivar Hagstovan.

Umframt hesi og onnur skrivað orð, teknar Hagstovan eisini við talvum og grafum eina sera dapra mynd av syrgiligu gongdini.

Men tey sum hava fylgt við fiskiskapinum í vetur undrast, og ein teirra er reiðarin, Osmund Justinussen.

“Útróðurin er ikki bara blivin betri - hann er blivin so nógv betri, enn hann hevur verið,” sigur hann. Og Osmund hevur tað ikki í ongum. Hann vísir til tøl frá bæði Vørn og Fiskamarknaði Føroya. Tey tøluni vísa, at fiskiskapurin eftir toski og hýsu, veiddur undir Føroyum frá 1. januar til 31. mars 2016, er nógv betri enn hann var somu tíð í fjør.

Taka vit tøluni hjá Vørn (sum vísa alt sum fer um avreiðingarskipanina), so vísa tey, at í fjør vórðu fiskað 1.834 tons av toski undir Føroyum og í ár er hetta talið komið uppá 2.491 tons. Hýsan er í sama tíðarskeiði farin úr 857 tonsum uppá 1.206 tons.

Flemish Cap og Ísland tald við

Á Hagstovu Føroya siga tey, at munurin á teirra tølum og tølunum hjá Vørn er, at tey hava talt veiðuna á Flemish Cap og undir Íslandi við. Skipini fóru tíðliga á hesar leiðir í ár, og tað ávirkar tøluni í fyrsta ársfjórðingi.

Osmund Justinussen heldur, at tað gevur eina alt ov dapra mynd av fiskiskapinum undir Føroyum, tá Hagstovan skrivar, at søgurnar um góðan fiskiskap ikki síggjast aftur í avreiðingunum, tí veruleikin er, at tað hevur verið nógvur fiskur at fingið í vetur. - Og hetta er ikki bara ein pástandur. Tøluni prógva eisini, at nógv meira hevur verið at fingið av bæði toski og hýsu undir Føroyum í ár enn tað var í fjør. Nordlysid.fo

Poul Michelsen handað uppskot til TIFA sáttmála við USA

30.04.2016 - 11:26

Uttanríkis- og vinnuáráðharri Føroya, Poul Michelsen, hitti í dag amerikanska sendiharran í Keyptmannahavn, Rufus Gifford, at tosa um meira vinnuligt samband landanna millum.

Hann handaði sendiharranum eitt føroyskt uppskot til ein sonevndan TIFA (Trade and Investment Framework Agreement) sáttmála, ið er ein rammusáttmáli fyri at fremja handil og íløgur landanna millum. Teir báðir umrøddu móguleikar fyri øktum vinnuligum sambandi, eins og ætlaðu vitjanina hjá amerikanska sendiharranum til Føroya á ólavsoygu.

Nordlysid.fo

Allir nýfðingar skulu kannast fyri cystiska fibrosu

30.04.2016 - 13:09

Sirið Stenberg, landsstýriskvinna, hevur tikið stig til, at allir nýfðingar skulu kannast fyri sjúkuna cystiska fibrosu. Fyrstu kanningarnar vera longu í næstu viku.

Við at kanna allar nýfðingar fyri cystiska fibrosu ber til at finna sjúkuna fyrr enn í dag og harvið verður móguligt at seta í verk neyðuga viðgerð beinanvegin. Hetta merkir færri innleggingar, minni tøvur á intensiaru viðgerð og bótir í heila tikið um móguleikarnar at liva eitt betri og longri lív. Allir nýfðingar fáa longu tikið blóðroynd í hælunum stutt eftir føðing og børnini verða longu kannað fyri fleiri álvarsligar sjúkur. Frameftir verður eisini kannað fyri cystisk fibrosu.

- Eg feignist um, at vit nú eisini fara at kanna nýfðing fyri cystiska fibrosu. Cystisk fibrosa er ein ógvuliga álvarslig sjúka og vit mugu gera alt vit megna fyri at geva hesum børnum ein so góðan

uppvøkskur sum gjørligt, sigur Sirið Stenberg, landsstýrskvinna í heilsu- og innlendismálum í viðmerking.

Nýggju kanningarnar verða settar í verk frá 2. mai 2016.

Heilsu- og innlendismálaráðið

11 norðmenn, ein breiti og ein italiумаður doyðu í tyrluvanlukkuni

29.04.2016 - 12:35

Norskir myndugleikar siga at tað vóru 13 persónar umborð á tyrluni sum datt niður á Sotra fyrrapartin. Sagt verður eisini at eingi tekin eru um at nakar er komin frá vanlukkuni á lívi.

Enn er einki sagt um hvaðani tey 13 umborð á tyrluni koma.

Stavanger Aftenblad skrivar at av teimum 13 umborð var ein manning uppá tveir, og 11 starvsfólk sum arbeiða fyri Statoil.

Statoil hevur eisini váttað at 11 umboð fyri fyrirkona vóru við tyrluni, sum skuldi lenda á Flesland klokkan 12.08 norska tíð.

Bjargingarleiðslan hevur, sambært Bergens Tidende, váttað at tey hava funnið persónar sum eru deyðir aftana tyrluvanlukkuna. Hesir eru funnir á landi. Sagt verður ikki hvussu nógvar tey hava funnið. Tyrlan liggur á seks-sjey metra dýpi uttanfyri hólman.

Portal.fo

Enniberg setir kós móti Føroyum í dag

30.04.2016 - 11:09

Flakatrolarin fór av Havnini tann 18. Februar, og fiskiskapurin hevur verið hampiligur.

Teir byrjaðu túrin í norska partinum av Barentshavinum og fóru síðan í russiskan sjógv, upplýst verður, at teir hava fiskað 313 tons harav 58 tons er upsi í norskum sjógv. Enniberg hevur umleið 850 tons nú teir fara at seta kós móti Føroyum.

Enniberg byrjaði at fiska upsa í norskum sjógv, men tað eydnaðist ikki sum teir høvdu vóna. Tann 22. Mars fóru teir í russiskan sjógv og tá bleiv fiskiskapurin frægari.

Enniberg er í lýtuni ávegis til kontrolpunkti, og tá ið tað er avgreitt verður kóssett móti Føroyum.

Enniberg verður á Havnini mikukvøldið. Við Enniberg hendan túrin eru 36 mans.

Tá ið Enniberg hevur landað verður farið til fiskiskap í Irmingahavinum.

Portal.fo

Fleiri landingar hjá Havsbrún

30.04.2016 - 19:33

Virkið í Fuglafirði hevur úr at gera við at taka ímóti svartkjafti frá nótaskipunum.

Christian í Grótinum kom á Fuglafjørð seinnapartin í dag við fullari last - umleið 2600 tons av svartkjafti, ið teir skulu landa til Havsbrún.

Christian í Grótinum var noyddur at bíða eina løtu, tí tá ið teir komu á Fuglafjørð landaði Vilhelm Thorsteinsson umleið 2200 tons av svartkjafti.

- Vit høvdu ynskt at vit høvdu tikið ímóti meira, upplýsir Hartvig Joensen, ið er deildarleiðari hjá Havsbrún.

- Grundin til at vit ikki hava tikið ímóti meira er, at kappingin um svartkjaftin er hörð. Fleiri av skipunum hava landað í Danmark og í Noreg. Hetta kemst sjálvandi av at tey fáa betur prís har enn í Føroyum, eisini er ein grund at tað viðhvørt er bíðitíð at sleppa at landa í Fuglafirði, upplýsir Hartvig Joensen deildarleiðari hjá Havsbrún.

Fiskur.fo

Tróndur í Gøtu komin aftur á fiskileið

30.04.2016 - 23:04

Nótaskipið úr Gøtu byrjaði nýggjan túr í gjár.

Tróndur í Gøtu hevur júst landað fulla last av svartkjafti í Hanstholm. Tá ið vit tosaðu umborð fyrr í dag, høvdu teir umleið 700 tons av svartkjafti í lastini.

Tróndur í Gøtu roynir eystanfyri Føroyar, har fleiri onnur skip eisini royna.

Upplýst verður at fiskiskapurin er hampiligur eystanfyri.

Fiskur.fo

Arsenalfjepparar vilja av við Wenger

30.04.2016 - 20:58

Kappingarárið í Premier League er við at fáa ein enda við bara tveimum dystum eftir. Í dag spældi Arsenal á fjórða plássi móti Norwich, sum liggur á 19. plássi og spælir fyri at yvirliva í deildini.

Arsenal vann dystin 1-0, men leikararnir vístu ikki gott spæl í dag. Fleiri av áskoðarunum hjá Arsenal vóru heldur ikki væl nøgdir og gjørdu ikki nógv um seg.

Nakrir av fjepparunum høvdu lagt ætlan um eitt mótmæli móti Arséne Wenger, sum hefur verið venjari hjá felagnum í næstan 20 ár. Fjeppararnir mótmæltu heiðursmerkjaturkurin, sum hefur verið í London felagnum í 12 ár, og tað var í tólvta minnutti, at skeltir við tekstinum "Time for change", (Tíð til broytingar, red) komu fram.

Hinvegin vóru tað eisini aðrir fjepparar sum byrjaðu at syngja til fyrimun fyri Wenger, og høvdu eisini skeltir, sum stuðlaðu venjaranum. So sigast kann, at fjeppararnir eru á ymsum máli um Wenger skal sleppa at halda fram ella ikki.

Einsamalla málið kom tá innskifti Giroud við høvðinum legði bóltin fyri fótturnar á Welbeck, sum smekkaði bóltin inn.

Arsenal hefur við sigrinum á heimavølli í dag hálað seg upp á 67 stig. Norwich hefur framvegis 31 stig og er undir niðurflytingarstrikuni.

Úrslit frá dystunum í dag

Arsenal - Norwich (1-0)

Everton - AFC Bournemouth (2-1)

Newcastle United - Crystal Palace (1-0)

Stoke City - Sunderland (1-1)

Watford - Aston Villa (3-2)

West Bromwich Albion - West Ham United (0-3)

Portal.fo

Fult umfar í Effodeildini

01.05.2016 - 11:21

Í dag verður 9 umfar í Effodeildini leikt. Allir dystirnir byrja kl. 15.00.

Í Runavík tekur NSÍ ímóti AB. NSÍ hefur havt eina misjavna byrjan uppá kappingina. Liðið varð av mongum mett at vera ein av teimum størstu favorittunum til at vinna FM. Møguleikin er har sjálvandi enn, og liðið hefur verið nógv darvað av skaðum. Seinast tapti NSÍ fyri TB, og liggja teir nú 5 stig aftanfyri B36, ið liggur ovast. Argjamenn skulu hava gongd í málskjótingina. Allir dystirnir, ið AB hefur leikt í ár hava verið sera tættir, har man antin hefur tapt tepurt ella hefur leikt javnleik. Enn er fyrsti sigurin tilgóðar. Higartil líkist tað nógv undanfarna kappingarárið, har man fekk nógvar javnleikir, men at tað var trupult at vinna dystirnar.

Inni á Skála tekur Skála ímóti TB. Talan er um spennandi botndyst, har vinnarin kann leggja nakað av sjógvi ímillum seg og niðurflytingarstrikuna.

KÍ tekur ímóti B68 í Klaksvík. KÍ-liðið, ið seinastu árin hefur verið bygt upp av nýggjum, sær veruliga út til at vera eitt lið, ið er ávegis um at blíva eitt av teimum heilt stóru feløgnum í føroysku kappingini. Liðið liggur bert 3 stig eftir nummar 1. KÍ hefur víst sera gott spæl í flestu dystunum, og verulig gongd er komin í profilar sum Páll Klettskarð og Súna Olsen. B68 liggja niðast við 3 stigum.

Í Gøtu tekur Víkingur ímóti B36. Talan er um eitt brak av einum dysti, har nógv stendur uppá spæl. B36 vann seinast 3-2 á HB, meðan Víkingur legði rygg til at 2-0 tap á KÍ. Talan er um umráðandi dyst hjá Víkingi, skulu teir ikki missa kontaktina við oddasessin.

ÍF tekur ímóti HB. Av mongum varð HB spátt at verða eitt av teimum liðunum, ið fór at fáa tað trupult við at halda sær omanfyri miðjuna í kappingini. Nógv frágongd var frá í fjør, og í langa tíð sá tað út til at man fór at satsað uppá teir ungu leikararnar. Men tilgongd av monnum sum Øssuri Dalbúð, Ára Mohr Jónsson og Fróði Benjaminssen, ið byrjaði aftur, hefur ført til, at HB nú er við heilt har uppi, ið tað er stuttligt at vera.

Eftir dystirnar í dag, hava øll liðini leikt ímóti hvørjum øðrum

Portal.fo

Leicester ikki meistarar í dag

01.05.2016 - 16:15

Við sigri á Manchester United kundi Leicester tryggja sær sensationella meistarateitið í Premier League. Tað bleiv tó ikki í dag, men møguleikin at tað hendir um eitt samdøgur er stórir.

Tí við 1-1 javnleiki móti Manchester United í dag er Leicester á odda við 8 stigum, og spæla Chelsea og Tottenham javnt ella Chelsea vinnur, so er Leicester meistari.

Bæði málini í dystinum komu í fyrsta korterinum. Fyrst Martial sum legði Manchester United á odda tá átta minuttir vóru leiktir. Lítle løtu seinni javnaði Wes Morgan til støðuna 1-1.

At Leicester verður meistari er næstan einki at ivast í og hetta er helst størsta sensatióin í nýggjari tíð í Premier League. Hetta er fyrstu ferð í søgu felagsins at Leicester vinnur meistaraheitið.

Manchester United - Leicester (1-1)

Portal.fo

Effodeildin: Úrslit og málskorarar eftir níggjunda umfar

01.05.2016 - 17:00

Fult umfar var í bestu deildini í fótbólta hjá monnum í dag. Nógvir spennandi dystir vóru á skránni og úrslitini boða frá, at vit fáa nøkur sera spennandi komandi umfør.

Skála - TB (5-1)

Jonhard Frederiksberg 1-0

Jonhard Frederiksberg 2-0

Ari Olsen 3-0

Jákup Johansen 4-0

Jonhard Frederiksberg 5-0

Teitur Justinussen 5-1

KÍ - B68 (3-1)

Kristian Anton Andreassen 0-1

Jóannes Bjartalíð 1-1

Jóannes Bjartalíð 2-1

Hjalgrím Eltør 3-1

Víkingur - B36 (1-0)

Philip Djordjevic 1-0

NSÍ - AB (2-1)

Magnus Hendrikson Olsen 1-0

Klæmint A. Olsen 2-0

Rasmus Dan Sørensen 2-1

ÍF - HB (4-2)

Christian R. Mouritsen 0-1

Adeshina Lawal 1-1

Jákup F. Hansen 1-2

Adeshina Lawal 2-2

Bogi Reinert Petersen 3-2

Adeshina Lawal 4-2

Støðan eftir níggju umfør

1. Víkingur (18 stig)

2. B36 (17 stig)

3. KÍ (17 stig)

4. HB (17 stig)

5. NSÍ (15 stig)

6. ÍF (14 stig)

7. Skála (9 stig)

8. TB (8 stig)

9. AB (5 stig)

10. B68 (3 stig)

Portal.fo

Ársins leikarar í hondbóltili kosnir á gallaveitslu í gjárkvøldið

01.05.2016 - 18:19

Punktum var sett fyri hondbóltsárið í gjárkvøldið tá gallaveitsla var í Dansifrøi. Tað var Kyndil sum skipaði fyri veitsluni.

Á veitsluni vóru ársins leikarar kosnir. Hjá monnum fingur føroyameistararnir VÍF ongan heiður burtursæð frá ársins toppskjúttu sum var Filip Jojic.

Menn

Ársins leikari: Peter Krogh, H71

Ársins málverji: Nicholas Satchwell, Neistin

Ársins verjuleikari: Tony Weyhe, KÍF

Ársins álopsleikari: Hans Eli Sigurbjørnsson, KÍF

Ársins stjørnuskot: Jónas Djurhuus, H71

Ársins venjari: Jeppe Borch, KÍF

Ársins toppskjútti Filip Jojic, VÍF

Kvinnur

Ársins leikari: Fríðrún Olsen, StÍF

Ársins málverji: Maja Dragoljubovic Kyndil og Fríða Petersen Neistin - her stóð á jøvnum við stemmum, tí gjørdust báðar ársins málverjar.

Ársins verjuleikari: Bjarta O. Johansen, Kyndil

Ársins álopsleikari: Marianna Holm Jacobsen, VÍF

Ársins stjørnuskot: Tóra Eliassen, Stjørnan

Ársins venjari: Flemming Raben og Jakob Jónsson Neistin

Ársins toppskjútti: Danijela Mistic, VB

Ársins dómarapar

Gert Hansen og Arnar Dam

Kelda: Jn.fo

Portal.fo

Hilbert setist í sessin hjá Heðini Mortensen

29.04.2016 - 09:39

Heðin Mortensen, borgarstjóri í Havn, sum gjørdist høvuðspersónurin, tá uppskotið um borgarligt hjúnaband varð samtykt við aðru viðgerð í løgtinginum týsdagin, verður ikki við til triðju viðgerð í dag. Heðin Mortensen er farin á feruttanlands, og tá tingfundurin verður settur nú klokkan 10 fer Hilbert Elisson úr Vestmanna, eykamaður hjá Javnaðarflokkinum, at seta seg í sessin hjá Heðini Mortensen. Avgerðin hjá Heðin Mortensen at fer neyvan at broyta upp á atkvøðubýtið. Javnaðarflokkurin stóð – tá saman um kom – saman í málinum um samkynt hjúnaband, og – sum portalurin skilir – broytir tað ikki nakað upp á hetta, at Hilbert Elisson nú er við í tingbólkinum.

Við in.fo sigur Heðin Mortensen, atuttanlandsferð hansara er fyrireika fyri tíð síðani, og tá varð hildið, at tingarbeiðið fyri í ár var liðugt til hesa tíð. Heðin Mortensen skal til Cork í Írlandi, har sonur Heðin Mortensen býr.

Hetta vikuskiftið vitjar Tórshavnar Kamarkór í Cork, har kórið luttekur í stórari altjóða kapping fyri kór. Tórshavnar Kommuna hevur stuðlað ferðini, og borgarstjórin helt, at tað var eitt gott høvi at vitja írska býin og samstundis nýta høvið til at vitja sonin og familju hansara.

Portal.fo

Samtykt!

29.04.2016 - 13:32

Uppskotið um broyting í hjúnabandslógini er samtykt við 3. viðgerð.

Eftir drúgt orðaskifti skuldi í fyrstu atløgu atkvøðast um broytingaruppskotið frá tinglimum í andstøðuni, ið bæði ásetti, at grein 14, stk 2. skuldi broytast, umframt at uppskotið skuldi til fólkaatkvøðu.

Broytingaruppskotið fall við 17 atkvøðum ímóti og 16 fyri.

Tá atkvøðast skuldi um uppskotið sjálvt, gjørdist úrslitið, at uppskotið varð samtykt við 19 atkvøðum fyri og 14 ímóti.

Uppskotið er sostatt samtykt fyri triðju og síðstu ferð, og sett er punktum fyri eitt av mest umstríddu tingmálum í søgu Føroya.

Portal.fo

Stór frøi í tingsalinum

29.04.2016 - 13:48

Tá uppskotið um broyting í hjúnabandslógini varð samtykt fyri løtu síðani, var gleðisrómur at hoyra aftast í tingsalinum.

Eins og við undanfarnu viðgerðir vóru nógv fólk møtt upp í tinginum at fylgja við í orðaskiftinum, og ikki minst at vera til staðar, tá atkvøðast skuldi.

Fólkamongdin tysjaði útum, eftir at atkvøðugreiðslan var avgreidd, har mong hálsfevndust og fagnaðust.

Eftir sum at talan er um felags málsøki, so skal uppskotið tó eisini gjøgnum Fólkatingsið, áðrenn samkynd loksins sleppa at ganga saman í hjúnalag í Føroyum, men ivaleyst seta danir seg ikki upp móti ynskinum úr Løgtinginum, og á tann hátt ber illa til at siga, at tey uppmøttu tóku forskot upp á gleðina.

Portal.fo

Landið eigur um 185 bygningar

29.04.2016 - 19:21

Sambært leiðslukunningarskipanini eru samlaðu útreiðslurnar til húsaleigu hjá landinum 42,3 mió kr. árliga.

Tað sigur Henrik Old, landsstýrismaður, í svari til fyrispurning frá Kára P. Højgaard.

Landsins bygningar eru annars um 185 í tali, og fevna teir um 234.200 fermetrar samalangt.

Fermetrarnir lutaðir út í sýslur í Føroyum, eru soleiðis:

Suðuroy 15.764

Sandoy 830

Vágur 512

Streymoy 184.340

Eysturoy 5.740

Norðoyggjar 27.014

Samlaða fermetratalið er 14.079 á sjálvsognarstovnum, har landið rindar kostnaðin. Hetta eru sambýli kring landið. Hetta er partur av bygningshópinum, sum Landsverk varðar av, sigur Henrik Old.

Portal.fo

Dansibandsfestivalurin eisini á Hamragarði í Vági

29.04.2016 - 20:52

Dansibandsfestivalurin í Vági verður á 3. sinni vikuskiftið 6. og 7. mai. Skráin hevur verið útbygd ár um ár, og í ár verður eitt annarleiðis spennandi Syngið og Dansið við tiltak á skránni á Hamragarði. Hetta skrivur Dansibandsfestivalurin í tíðindaskrivi.

Endamálið við Dansibandsfestivalinum er, at hann skal røkka út til so nógvar ymiskar áhugabólkar sum gjørligt við einari fjøltáttaðari og spennandi skrá. Skráin fevnir longu um dans, dansfrálæru, Dansibands-gudstænastu, gongutúrar í Vági og í náttúruni kring Vág, grillkvøld og hugnaløtu við sangi og tónleiki.

Og sum nakað nýtt fer Dansibandsfestivalurin í ár at skipa fyri Syngið og Dansið við tiltaki á ellis- og røktarheiminum Hamragarði í Vági. Hentsar og Árni fara at spæla góðan harmonikutónleik og Anna Kirstin Thomsen luttekur eisini í samband við dansin. Kaffi/te og okkurt gott afturvið verður eisini bjóðað.

Sambært Dansibandsfestivalinum er Syngið og Dansið við tiltakið eitt ókeypis tiltak, sum er ætlað aldursbólkinum 65+ og sum verður skipað í samstarvi millum Dansibandsfestivalin og eldraátøkini hjá Vágs kommunu.

Portal.fo

Hanus avloysir Lenu í Østrøm

29.04.2016 - 20:08

Lena Anderssen hevur fingið forfall til konsertina til frama fyri Barnheiminum í Havn, ið hennara stað kemur ein av okkara allar størstu trubadurum. Hanus G. Johansen, var kvikur at játta, nú ástóð. Hetta skrivur fyrireikarinn.

- Vit harmast, at noyðast at broyta skrána so tætt uppundir konsertina, men Lena hevur fingið krím, og mist røddina, og vit eru sera takksom fyri, at Hanus kundi avloysa við so stuttum skoðbráði, sigur Johan Ásmundsson fyrireikari.

Hanus fer á pall, á konsertini, har Kristina Bærendsen, Jens Marni Hansen og Lea Kampmann eisini spæla í annað kvøld, leygarkvøldið 30. apríl í Østrøm.

Konsertin hevur sum endamál, at savna pening inn, so Barnaheimið í Havn kann keypa ljóðføri, til búfólkin. Ætlanin er at fara undir at skipa fyri einum tónleikaátaki á Barnaheiminum í næstum, og til hetta krevjast ljóðføri.

Portal.fo

Nú sleppur Sea Shepherd ikki inn um 12 fjórðingamarkið

30.04.2016 - 12:48

Kunngerðin, sum skal steðga skipum og bátum hjá Sea Shepherd úti til havs, er komin í gildi. Hetta skrivar Kringvarpið á heimasíðuni.

Sambært kunngerðini kann Poul Michelsen, landsstýrismaður í uttanríkis- og vinnumálum seta skipum undir útlenskum flaggi forboð fyri at koma inn um grundlinjurnar, inn í innara føyroyska sjókið.

Tað verður gjørt fyri at fyribygja óskilið og vanda á sjónum í sambandi við til dømis grindarakstur.

Kunngerðin er eisini galdandi fyri skip, sum fólk og felagsskapir eiga, sum longu hava víst, at tey órógvu lógligt virksema í føyroyskum sjógvum. Slík skip sleppa heldur ikki í ytra sjókið hjá Føroyum, - ikki so frægt sum at sigla gjøgnum tað.

Kunngerðin er ikki galdandi fyri skip ella bátar, sum eru í neyð. Kunngerðin hevur heimild í lógini um trygd á sjónum, upplýsir heimasíðan.

Portal.fo

Ocean Rainforest skar fyrsta taran í gjár

30.04.2016 - 14:19

Í gjár varð fyrsti taraskurður í ár hjá føyroysku taraalifyritøkuni, Ocean Rainforest. Felagið Ocean Rainforest var stovnað 10. oktober 2007 og er eitt føyroyskt felag, sum arbeiðir við framleiðslu av havbiomassa úr tara, sum er aldur á opnum havi. Felagið hevur 1200 metrar av tara línnum í Funningsfirði. Ocean Rainforest hevur sum mál at verða ein av heimsins fremstu veitarunum av burðardyggum aldum tara á opnum havi.

Upprunliga blivu nøkur "fertil" tarabløð tikin úr Funningsfirði, og saman við Hortimare úr Noregi varð tari sáddur á línur, ið eru keyptar frá Vónini. Línurnar vóru settar út á sergjørda taraaliskipan, sum Ocean Rainforest hevur ment síðan 2008. Manningin á Tongli hevur hvønn mánað tikið royndir, so vinnugranskarin á Ocean Rainforest saman við granskingarstovuni Matis í Íslandi kunnu staðfesta, hvussu innihaldið í taranum broytist, meðan hann stendur í vøkstri á aliloyvinum hjá Bakkafrost í Funningsfirði.

Nú hann er skorin, verður hann turkaður á Høvdavirkinum í Leirvík, pakkaður hjá Ocean Rainforest í Kaldbak, og sendur við Faroe Ship til Hollands, har tarin verður seldur til matna.

Fleiri føyroiskir undirveitarar hava eisini veitt ymiskar tænastr í tilgongdini, eitt nú MEST, KJ Hydraulik, Kemilux og Vestpack.

Hetta er eitt dømi um samstarv millum vinnu og gransking, innanlands og tvørtur um landamørk, sum úrslitar í nýskapandi burðardyggari útflutningsvøru. Menningararbeiðið er partur av verkætlanini MacroValue, sum er fíggað av Nordic Innovation og Innovation Norge, umframt Ocean Rainforest, Hortimare og Matis.

Ocean Rainforest mennir í løtuni ein hóskandi hátt til at ala tara á opnum havi, og harvið fremur felagið nýskapar, tí kunnleikin um hetta er avmarkaður úti í stóru verð.

Biomassin, sum kemur burturúr taranum, skal nýtast til vinnuligt endamál – treytað av hvat fyri taraslag alt verður, og nær á árinum, tarin verður skorin. Men í høvuðsheitum verður tarin brúktur í matvørum, sjórafóðri, kosmetikki, heilsuvørum og sum orkukelda.

Ocean Rainforest hevur sum framtíðarmál at verða ein støguður veitari av tara í stórum mongdum, sum merkir meira enn 100.000 tonsum av vátari vekt um árið.

Í tí sambandi, hava teir ment ein útbúnað til at ala tara sum hóska seg til krevjandi veðurlagið í Norðuratlantshavinum.

Í Funningsfirði er ein aliskipan við línunum, sum varð sett út í mars 2010. Tað er prógvað, at henda aliskipan tolir stundum ógvisliga veðrið við høgum aldum og nógvum vindi.

Í mars 2013 vóru fystu sáddu línirnar settar út. Í juli 2013 skar fyrirøkan egnan aldan tara fyri fyrstu ferð. Komandi árin verða kanningar gjørdar av hvussu innihaldi í taranum broyttist við árstíðini og hvussu vøksturin á línunum kann optimerast.

Portal.fo

Ungmannafeløgini hjá samgonguflokkunum feignast um hjúnabandslógina

Ungmannafeløgini hjá samgonguflokkunum feignast, nú uppskotið um hjúnabandslógina er samtykt við triðju viðgerð. Tey hava undir viðgerðunum seinastu tíðina verið rættiliga sjónlig uttanfyri tingsalin við eitt nú litríkum fløggum.

Í gjár sendu Elsa Berg, forkvinna í Unga Tjóðveldið og Bjarni Kárasen Petersen, formaður fyri Framsókin ung lesarabræv út á lesarin.fo.

- Hetta er fantastiskt fyri tey samkyndu í Føroyum, og hetta er fantastiskt fyri tey samkyndu uttanlands, ið uttan iva kenna seg meir vælkomn at flyta aftur til klettarnar. Hetta er fantastiskt fyri føroyska samfelagið, skrivar ein glað forkvinna í Unga Tjóðveldið.

Bjarni Kárasen Petersen, formaður í Framsókin Ung er heldur ikki bangin fyri at útrykkja, at hann er fegin.

- Í dag er Føroyar nógv rúmligari enn í gjár. Og í dag eru vit samstundis eitt meira tíðarhóskandi samfelag, skrivar formaðurin í Framsókin Ung.

Ungmannafelagið hjá Javnaðarflokkinum, Sosialistisk Ung, sendi seinnapartin lesarabræv út til miðlarnar. Sosialistisku ungdómarnir halda, at hetta er eitt fet móti einum javnari samfelag og siga, at kærleikin er sjónligur allastaðni.

- Dagurin í gjár hevur, eins og mikudagurin, verið ótrúðligur og kærleikin hevur verið sjónligur allastaðni. Hetta frøir okkum í SU almikið, tí málið um samkynda giftu hevur fyllt nógv hjá okkum gjøgnum ár og dag, sigur ungmannaafelagið Sosialistisk Ung.

Portal.fo

Seðil, seldur í FK-Hoyvík, verður 27 milliónir

“Tað gongur ein sera heldigur Lottovinnari runt í Føroyum”. Hetta skrivar Danske Spil á heimasíðu teirra.

Í gjár, tá ið Lotto-tølini komu út, varð staðfest, at tað var ein vinnari. Og hesin vinnarin hevði keypt seðilin í FK-Hoyvík.

Talan er um ein vinning á góðar 27 mió kr. Enn er ongin alment komin fram sum vinnari, so tað kann í veruleikanum onkur ganga runt í Føroyum óvitandi um, at viðkomandi er vorðin fleirtals millióningur.

Tí verða øll, ið hava keypt Lotto-seðil til í gjár, biðin um at kanna hesi tølini:

2

5

9

17

23

26

27

&

19

Er tú vorðin millióningur?

Portal.fo

Liljan Weihe tosar um tollmálið í Helsinki

01.05.2016 - 13:42

Í samband við World Press Freedom Day í morgin, heldur ST stovnurin UNESCO dagin í Helsinki.

Norðurlandaráðið er eisini vertur, og tey hava bjóðað tíðindaleiðaranum hjá Krinvarp Føroya, Liljuni Weihe at tosa um tollmálið hjá Jørgen Niclasen, sum hon og onnur vóru drigin í rættin fyri. Ákærarin, Jørgen Niclasen fekk ikki viðhald í málinum, og slapp ikki at taka málið til Hægstarætt. Innbjóðingin vísir hvussu týðandi ST og Norðurlandaráðið meta málið vera fyri altjóða miðlafrælsi. Tíðindaleiðarin hjá Kringvarp Føroya fer at viðgera evnið: “Impact of legislation and civic society on media freedom, equality, and safety” saman við øðrum norðurlenskum tíðindafólukum. World Press Freedom Day verður hildin hvønn 2. mei. Á degnum verða tær grundleggjandi meginreglurnar innanfyri miðlafrælsi endurskoðaðar og hátíðarhildnar. Dagurin er settur á stovn fyri víga miðlafrælsi kring heimin og at verja miðlarnar móttvegis álopum á teirra sjálvræði. Portal.fo

Fleiri kvinnur enn prestar í tjóðartinginum

Tá nývalda iranska tjóðartingið kemur saman, verða fleiri kvinnur enn prestar í tinginum. Talan er um eina søguliga hending í Iran

Talan er um ein sigur hjá hóvliga forsetanum, Hassan Rouhani, at fólk heldur velja kvinnur enn víðgongdar prestar í tjóðartingið. Nú eru 18 kvinnur í iranska tjóðartinginum og tað er tvær ferðir so nógvar sum frammanundan.

Hóast tað eftir vesturlenskari meting ikki er serliga nógv, at 18 av teimum 290 umboðunum eru kvinnur, so er talan um stóra broyting í Iran.

Søguligt valúrslit

Ongantið síðani 1979, tá islamska prestastýrið kom til valdið, eru so nógvar kvinnur valdar í tingið. Tá fyrsta valið var eftir kollveltingina í 1979, vórðu 164 prestar valdir, nú vóru bert 16 valdir í tjóðartingið.

Valið prógvaði samstundis, at harðrendu polittikararnir ikki eru eins væl umtóktir í Iran sum teir hava verið, og fyri hvørt val fækkar talið av teimum harðrendu, sum ikki vilja vita av samstarvi við vesturheimin, samstundis sum talið á teimum sum vilja samstarva við vesturheimin økist.

Allar nýggju kvinnurnar sum hava mannað tjóðartingið seinastu árin, eru mettar at vera konservativar. Eingin av teimum varð vald aftur, og allar tær 18, sum nú eru valdar, hoyra til hóvliga veingin hjá forsetanum.

Kvf.fo

Havnarfólk vilja bógva í íbúðum

Seinastu átta árin er triði hvør bústaður, sum er bygdur í Havn, íbúð. Íbúðir fara eisini at seta dóm á byggjaríð í Havn næstu árin

Íbúðir fara at seta sín dóm á bústaðarbyggingina í Havn næstu árin, upplýsir Tórshavnar kommuna.

Nú eru sjev prosent av bústøðunum í kommununi íbúðir, upplýsir kommunan á heimasíðuni.

Kommunuætlanin verður dagförd næsta ár. Og býráðið vil fegin frætta frá fólki í kommununi, hvat tey vilja hava við í ætlanina. Ætlanin er framvegis, at fólkatalið í kommununi skal vaksa eitt prosent um árið.

Brúk fyri 2.040 nýggjum bústøðum

Tvey tey seinastu árin er fólkatalið í Tórshavnar kommunu vaksið ávikavist 1,4 og 1,5 prosent. Mett verður, at veksur fólkatalið sambært forspáningini, er brúk fyri 2.040 nýggjum bústøðum.

Á sama hátt sum í øðrum vesturlenskum londum verður roknað við, at húskini í Føroyum gerast 10 prosent minni komandi 16 árin. Tá vera í miðal 2,45 fólk í hvørjum húski í Føroyum.

Við væntaða vøkstrinum fram til 2030 verða 400 børn afturat í aldrinum 0-6 ár í Tórshavnar kommunu. Tí verður brúk fyri seks nýggjum dagstovnum. Og brúk verður fyri 210 nýggjum bústøðum til fólkapensjónistar.

Kvf.fo

Óvist um tað fær avleiðingar

Tað er í lýtuni óvist um tað fær ávirkan fyri Glasir, at ein undirveitari til Skúladeplin við Marknagil nú er farin av knóranum

Danska ráðgevandi verkfrøðingafyrirøkan, Lemming & Eriksson, ið er partur av stóru byggiverkætlanini við Marknagil, sum danska arkitektafyrirøkan Bjarke Ingels Group, BIG, hevur teknað, er farin á húsagang.

Um tað fær avleiðingar fyri sjálva byggingina ella ikki, er enn ikki heilt greitt. Lemming & Eriksson, ið gjørði nógvrúð roknifeilin í berandi konstruktiónini av skúladeplinum, er undirveitari hjá høvuðsráðgevanum, BIG.

Tí er tað uppgávan hjá BIG at loysa møguligar trupulleikar, sum kunnu standast av, at áðurnevndi undirveitari ikki longur kann vera partur verkætlanini, skrivar Landsverk á heimasíðuni.
Kvf.fo

Andlát

Jarmund Steinkross, av Tvøroyri, andaðist á Suðuroyða sjúkrahúsi leygarmorgunin 30. apríl, 80 ára gamal.

Mathilda Benjardøgg, úr Vági, andaðist á Suðuroyar sjúkrahúsi leygardagin 30. apríl, 84 ára gomul.

Jákup Samson Joensen, vanligur nevndur Jákup hjá Luffu, Klaksvík, andaðist á Klaksvíksar Sjúkrahúsi týskvøldið 26. apríl, 76 ára gamal.
